

اردو گیت کے سماجی محرکات کلاسیکی و عصری تناظر

ڈاکٹر یاسمین۔ پاکستان

Abstract

Geet is considered to be a genre of Urdu poetry that has reflected the emotions of women of subcontinent in the best possible way. Geet is proved to be the most suitable form of poetry to express mirth as well as woe. Geet erupts from the hearts of women both as a serenade and as a sigh. Though Love have always been the favourite topic of Geet but the aspects of life have also been covered. Urdu Geet not only encompasses the emotions of union and severance within couples but it extends over the emotions related to other relationships too. Like any other genre of literature, Geet also represents the culture, traditions and values of a civilization. On one side, Geet affects the cultural practices of the country whereas on the other hand, it absorbs the impact of changing social values. Urdu Geet that emerged from India of Ameer Khusro has witnessed highs and lows of different eras and has made its way in to central and regional pieces of expression in Pakistani poetry. Today the Pakistani Urdu Geet includes topics like creation of Pakistan and the pain, perturbation and anguish associated with the phenomenon of Partition, Patriotism, Rituals and Social issues of rural and urban areas of Pakistan.

گیت اردو شاعری کی وہ صنف ہے جو برصغیر پاک و ہند کے عوام، بالخصوص عورتوں کے دل کی آواز ہے۔ خوشی یا غم کے موقع پر جذبات کی ترجمانی کے لیے اس سے بہتر کوئی صنف نہیں۔ عورت کے لبوں سے واہ بھی گیت کی شکل میں نکلتی ہے اور آہ بھی۔ گو کہ گیت کا خاص موضوع محبت رہا ہے مگر زندگی کے دیگر پہلوؤں کا عکس بھی گیت میں ملتا ہے۔ اردو گیتوں میں نہ صرف محبوب سے ہجر و وصال کے جذبات کا اظہار ملتا ہے بلکہ دیگر رشتوں سے وابستہ جذبات بھی نظر آتے ہیں اور سماج کے دیگر معاملات سے جذباتی وابستگی بھی۔ دیگر اصناف ادب کی طرح گیت بھی اپنے ملک کی ثقافت، تہذیب و اقدار کی آئینہ دار ہے۔ گیت کہیں تہذیب و ثقافت پر اپنے اثرات مرتب کرتے ہیں تو کہیں بدلتے ہوئے سماجی اقدار گیت پر اثر انداز ہوتے ہیں۔ اردو گیت کا سفر امیر خسرو کے ہندوستان سے شروع ہو کر زمانے کے اتار چڑھاؤ سے گزرتے ہوئے پاکستان کے مرکزی و علاقائی سماج کا ترجمان بن چکا ہے۔ قیام پاکستان کے بعد گیتوں کے موضوعات میں شہری و دیہی سماج، تقسیم ہند پر کرب و اضطراب، ہجرت کا کرب، وطن عزیز سے محبت اور عزم نو اور مقامی رسم و رواج جگہ پا گئے ہیں۔ کہتے ہیں جب مرد عورت کے سامنے اپنے جذبات کا اظہار کرتا ہے تو غزل بنتی ہے اور جب عورت مرد سے دل کی بات کہتی ہے تو گیت جنم لیتا ہے۔

گیت ہندوستان کی سرزمین سے پھوٹنے والی وہ صنف ہے جس میں عوام بالخصوص خواتین کے جذبات کا اظہار ملتا ہے۔ گیت کے لغوی معنی راگ، نغمہ اور سرور کے ہیں اور اس کا مقصد گانا ہے۔ جب پیار و محبت سے وابستہ انگلیں، حرمتیں اور خواہشات دلکش انداز بیان اور موسیقی کی آہنگ کے ساتھ ہمارے کانوں میں رس گھولتے ہیں تو چند گھڑیوں کے لیے ہم اس سحر میں کھو جاتے ہیں اور اپنے جذبات ٹٹولنے لگ جاتے ہیں۔ گویا گیت دل کی زبان سے ادا ہوتا ہے اور دل کی دنیا پر اثر رکھتا ہے۔ محترمہ قیصر جہاں کہتی ہیں۔

" گیت نہایت داخلی اور شخصی صنف ہے۔ اس میں ایک موڈ، ایک خیال اور ایک جذبہ کا بیان ہوتا ہے۔ جذبے کی ایک رنگی دل پر بھر پور نقش چھوڑتی ہے اور اس کی نغمگی پڑھنے والے پر ایک کیفیت طاری کر دیتی ہے۔" 1

گیت اگرچہ مرد، عورت، بچہ، بوڑھا، جوان سب میں یکساں مقبول ہے مگر آج تک ادب کے دیگر اصناف کی طرح اسے وہ مقام حاصل نہ ہو سکا اس کی وجہ اردو ادب کا مزاج اور افتاد طبیعت ہو یا زمانے کے حالات یا

ادب میں خواتین کے جذبات کو اہمیت نہ دینے کا رجحان۔

”مگر یہ حقیقت ہے کہ خواتین نے جن کا گیتوں کی تصنیف، گیتوں کے موضوعات، گیتوں کے انداز بیان، گیتوں کی زبان اور گیتوں کی موسیقیت سے گہرا تعلق رہا ہے۔ گیتوں کو زندہ رکھنے کی کوشش اور اسے سینہ بہ سینہ منتقل کرتی

رہیں۔ 2

کسی ملک کا سچا اور کھرا ادب گیت ہوتے ہیں جس میں صرف انسان ہی انسان رسا بسا ہوتا ہے۔ اس کی چاہ، اس کی لگن، اس کی خوشی، اس کی اُمنگ، اس کا ذوق، اس کا شوق، اس کا دکھ، اس کا درد اور اس کے ساتھ اس دھرتی، اس آکاش، اس ہوا، اس پانی، ان صبحوں ان سویروں۔ ان سانجھوں کی جھلکیاں ہوتی ہیں جن میں اس کا جیون گزرتا ہے۔ 3

گیت کا خاص موضوع محبت رہا ہے اور جذبات سے گندھی عورتوں کے گیتوں میں (بقول اختر اور بیوی) ہجر و وصال کے قصے، مظالم و بیداد کی داستانیں، ارمان تمنا کی نیرنگیاں، من کی موج اور جی کا سوگ، چنچل پن، بیواؤں کا بروگ، زندگی کی مسکراہٹ اور موت کے آنسو سب ہی کچھ پائے جاتے ہیں۔ 4 مطلب عورت کے لبوں سے واہ بھی گیت کی شکل میں نکلتی ہے اور آہ بھی۔

عورت محبوب سے ملتی ہے تو گاتی ہے۔

چھاپ تلک سب چھین لی رے موسے نیناں ملائے کے۔

میں تو تو ہے نہ چھاؤں گی اے سا نورے موسے نیناں ملائیے (امیر خسرو)

ساون آئے تو گاتی ہے

اماں میرے باوا کو بھجوری کہ ساون آیا (امیر خسرو)

محبوب کی جدائی ستاتی ہے تو گاتی ہے

دھان نہ بھاوے، نیند نہ آوے، برہ ستائے موئے

گھائل سی گھومت پھروں رے مراد نہ جانے کوئے

اردو گیت کا بڑا ذخیرہ جو ہندوستان سماج کے نچلے طبقہ یا عورتوں نے اپنے ذاتی تجربات، واردات قلبی، جذبات اور تجزیلات کی بنا پر تخلیق کیا وہ کسی کتابی شکل میں ہم تک نہیں پہنچا لیکن کچھ لوگ داستانیں اور اساطیری کہانیاں نہایت بصیرت افروز ہیں۔ بہار میں "بدسیا" کے جذباتی گیت، "بچ پھولا"، "رانی کی کہانی" اور "کھا گھر" کی کہانیاں عام پسند ہیں۔ باہل کے گیت، ساون کے لہکتے ہوئے گیت آج بھی عوام میں پسند کیے

جاتے ہیں۔ گیتوں کی ایک قسم لوک کہانی زمانہ قدیم سے گیتوں کی شکل میں عوام کے مجموعوں میں گائی جا رہی ہے۔ ہندوستان میں سورداس اور میر ابائی کے گیتوں اور رسیوں کی شکل میں پرتھوی راج اور بھوجیا کا واقعہ، پدمنی اور بادل کا قصہ گیت کی شکل میں زبان زد عام ہے تو پاکستان میں ہیرا رنجھا، سسی پنوں، عمر ماروی، سوئی مہینوال کی داستان مقامی زبانوں کے گیت میں ڈھل کر عوام میں بے حد مقبول ہیں۔

نفیس اقبال نے اردو گیت نگاری کو چار ادوار میں تقسیم کیا ہے۔ سب سے پہلے دکنی دور ہے دکنی زبان مزاجاً ہندی گیت کی روایت سے منسلک تھی اسی لیے دکنی زبان کی شاعری بڑی حد تک ہندی گیت کے مزاج کی حامل ہے۔ دکن کے دو بڑے گیت نگار ابراہیم عادل شاہ اور علی عادل شاہ شاہی تھے۔ دوسرا دور شمالی ہندوستان میں 1857ء تک کا ہے۔ اس میں "اندر سجا" میں لکھے گئے اردو گیت ملتے ہیں۔ تیسرا دور اردو ڈراموں میں گیت نگاری کا ہے۔ اس سلسلے میں احسن، بے تاب اور آغا حشر کے نام قابل ذکر ہیں۔ چوتھا دور جدید دور میں گیت نگاری کا ہے۔ جدید گیت نگاروں میں عظمت اللہ کا نام خاص طور پر قابل ذکر ہے۔ 5۔ اس دور میں گیت نگاروں کے مزاج سے قریب تر کرنے کی روش کا آغاز تو عظمت اللہ سے ہوا لیکن اسے فروغ اختر شیرانی اور حفیظ جالندھری نے دیا۔

6

اردو گیت کا سفر میراجی تک پہنچ کر ایک نئی توانائی حاصل کرتا ہے۔ میراجی کے دور میں اردو گیت نگاری نے ایک تحریک کی شکل اختیار کر لی اور اس تحریک کے علمبرداروں میں اندر جیت شرما، آرزو لکھنوی، حفیظ ہوشیار پوری، مجروح سلطان پوری، ضیاء فتح آبادی، امیر چند قیس، بسنت سہائے اور مقبول حسین احمد پوری وغیرہ بھی شامل ہو گئے۔

یہ کہنا شاید درست نہ ہو کہ گیتوں نے ایک واحد اجتماعی ثقافت کی ترجمانی کی ہے مگر یہ صحیح ہے کہ ہر دور میں کسی نہ کسی طبقہ کی ثقافت کے کسی نہ کسی پہلو کی ترجمانی گیت نے ضرور کی ہے۔ ابتدائی گیتوں نے ہندوؤں کے رسوم و رواج، تہذیب و ثقافت اور مذہبی عقائد کو جگہ دی تو مسلمان صوفی شعرا کے گیت مسلمانوں کی ثقافت کے ترجمان تھے۔ جن میں مسلمانوں کا مذہب، مسلمانوں کا کلچر اور مسلمانوں کی معاشرت کے متعلق کوائف شامل تھے۔ امیر خسرو کے گیت کے چند اشعار ملاحظہ کیجئے جو عابد علی عابد کا مضمون "پاک و ہندی کلاسیکی موسیقی کا ثقافتی مزاج اور امیر خسرو" سے ماخوذ ہے۔

ارج سنو آج موری پیر مورے

چرن چھونے کی لاج رکھ مورے

مورے پیارے پیر

تمہیں تو میری بندھاؤ دھیر

پیر مورے

ارج سنو آج پیر مورے 6

لیکن امیر خسرو نے جہاں گیتوں کا اجتماعی مزاج روحانی اور مذہبی رکھا وہاں ساون اور بابل کے گیتوں کے ذریعے دنیاوی معاملات اور انسان کے مادی، بنیادی اور اساسی جذبات کی ترجمانی کی بنیاد بھی ڈالی۔ اس ضمن میں امیر خسرو کے گیت کے چند اشعار ملاحظہ کریں۔

کاہے کو بیابھی بدلیں رے لکھی بابل مورے
بھائیوں کو دیئے بابل محلے دو محلے ہم کو دیا بدلیں رے

لکھی باب مورے

ہم تیرے انگننا کی بھولی چڑیاں چکیں، پیس، اڑ جائیں رے
لکھی باب مورے

سونا بھی دینو، روپیا بھی دینو، دینو رتن بڑا ڈرے
لکھی باب مورے

خسرو کا مندرجہ بالا گیت میں ہمارے موجودہ سماج کا عکس بھی جھلکتا ہے۔

مگر جب یورپ کے صنعتی معاشرے نے ہماری زندگی پر اثر ڈالا تو ہمارے معاشرہ میں بھی تبدیلیاں واقع ہونے لگیں۔ اب عوام بھی اپنی گیت تخلیق کرنے کے بجائے فلمی گیت گانے لگے۔ یہ الگ بات ہے کہ "تخلیق گیتوں" کے مقابلے "فلمی گیتوں" کو پست اور سطحی تصور کیا جاتا ہے۔ 7

تقسیم کے بعد اردو ادبی اور فلمی گیت کے فروغ میں جن شعرا نے حصہ لیا ان میں قتیل شفائی، مجید امجد، منیر نیازی، تنویر نقوی، سیف الدین سیف، ناصر شہزاد، سعید گیلانی، صوفی تبسم، صہبا اختر، قابل ذکر ہیں۔

گیت ہندی ہو یا اردو اس کا خاص موضوع محبت رہا ہے۔ پاکستانی معاشرے میں مرد کو مجازی خدا کا درجہ حاصل رہا ہے۔ عورت اپنے مجازی خدا کو اپنا دیوتا مان کر اس کی پجاری بن جاتی ہے۔ اسے خوش رکھنے کے ہزاروں چترن کرتی ہے۔

تو پرنقوی کے گیت میں اس کا اظہاریوں ہوتا ہے۔

چنگ بچے، تارے سجے
مہندی رچی، سہرے گندھے
غنجے کھلے نور کے
آئے صنم دور کے
بھگنے لگا جس کے لیے،
ہیروں جڑا آسماں

یہ والہانہ پن جیب جالب کی فلمی گیت میں بھی نظر آتا ہے۔

من تو پہ واروں تن تو پہ واروں
بگڑی بنادے میری رور و پکاروں

محبوب کی جدائی میں اس کا انتظار کرتی ہے۔ سکھیوں سے اپنا دکھ بانٹتی ہے اور اس سے مدد مانگتی ہے
کبھی محبوب کے لیے سندیرہ لکھواتی ہے تو کبھی سکھی سے کہتی ہے کہ اس کی بے تابی کا حال جا کر اس کے محبوب کو
بتائے تاکہ وہ جلد ملنے آجائے۔ جیسے الطاف مشہدی کے گیت ملاحظہ کیجئے۔

کون بندھائے دھیر پیا بن
کون بندھائے دھیر
پی دیکھیں کو مین ترسیں
ہوٹوں سے انگارے برسیں

پریم کامن میں تیر

کون بندھائے دھیر پیا بن
کون بندھائے دھیر
دیس بد میں پیا کو ڈھونڈوں
کھول کے کیس پیا کو ڈھونڈوں

گا کر رانجھا ہیر

کون بندھائے دھیر پیا بن
کون بندھائے دھیر

(الطاف شہدی)

اب فلمی گیت ملاحظہ کیجئے۔

چنھی زرا سیاں جی کے نام لکھ دے۔
حال مرے دل کا تمام لکھ دے۔

(تئور نقوی۔ فلم "دوستی")

یا

میرے پیا کوڈھونڈ لاؤ لکھی

(تنویر نقوی۔ فلم "گھونگھٹ")

ادب سماج کا آئینہ دار ہوتا ہے اور سماج میں اچھائی کے ساتھ ساتھ برائی بھی پنپ رہی ہوتی ہے۔ پاکستانی اردو گیتوں میں جہاں محبوب کے لیے جان نچھاور کرنے کا جذبہ نظر آتا ہے وہیں بے وفائی سے ملنے والی اذیتوں کا ذکر بھی ملتا ہے۔

قتیل شفائی نے ایک برہن کی تڑپ کو یوں گیت میں سمو دیا:

دیا جلے ساری رات

جل جل جائے، نیر بہائے، مجھ برہن کے ساتھ

دیا جلے ساری رات

دور کہیں، باجے شہنائی

تڑپ رہی اپنی تنہائی

چھوڑ دیا ایک ہر جائی نے تھام کے میرا بات

دیا جلے ساری رات

فلمی گیت میں بھی بے وفائی کا دکھ اس شدت سے نظر آتا ہے

سیف الدین کا یہ گیت دیکھے۔

وہ خواب سہانا ٹوٹ گیا، امید گئی ارمان گئے

اے دنیا ہم سے چال نہ کر ہم خوب تھے پہچان گئے۔

(فلم، "لخت جگر")

یہ بھی دیکھیں۔

بے وفا ہم نہ بھولے تھے

ساری دنیا نے ہم سے کہا بھول جا

(سیف الدین سیف، "انارکلی")

اور

جلتے ہیں ارمان میرا دل روتا ہے
 قسمت کا دستور نرالا ہوتا ہے
 (سیف الدین سیف، "انارکلی")

عورت کے لیے مرد کا بے وفا ہونے سے زیادہ ہر جانی ہونا تکلیف دہ ہے۔ جلن و حسد کا سب سے بڑا مظہر رقیب کے معاملے میں دیکھا گیا ہے۔ مرد کا بیوی کا نظر انداز کر کے دوسری عورت کی محبت ہو یا عورت کا شوہر کی موجودگی میں کسی اور سے چوری چھپے عشق لڑانا، گو کہ یہ معاملات ہمارے معاشرے کے فتنج گوشے ہیں مگر انسانی فطرت کے مظاہر ہیں جنہیں گیتوں میں نظر انداز نہیں کیا گیا۔
 مثلاً

بس گیا تو سو نیا کے دوار بچنا
 کہاں ہے تیرا پیار بچنا
 (تنویر نقوی فلم، "دوستی")

یاد دیکھیں

اک حسن کی دیوی سے مجھے پیار ہوا تھا
 دل اس کی محبت میں گرفتار ہوا تھا
 (شیون رضوی، فلم "میری زندگی ہے نغمہ")

ہمارے سماج میں مرد و عورت کی بے تکلفی یا باہمی اختلاط کو معیوب سمجھا جاتا ہے۔ عشق کا منہ زور جذبہ سماج سے بغاوت پر آمادہ کر دیتا ہے۔ لیکن مرد و عورت رسوائی کے خوف سے آزاد نہیں ہو پاتے ہیں۔ ایسے معاملے میں عورت زد پر زیادہ ہوتی ہے۔ اس خوف کا اظہار فلمی گیتوں میں بھی پایا جاتا ہے۔
 ملاحظہ کیجئے۔

تیری رسوائیوں سے ڈرتا ہوں
 جب ترے شہر سے گزرتا ہوں
 (سیف الدین سیف۔ فلم "وعدہ")

چلو کہیں دور یہ سماج چھوڑ دی
 دنیا کی رسم و رواج چھوڑ دیں
 (ریاض الرحمن ساغر۔ فلم "سماج")

نام آئے نہ تیرے پیار کی رسوائی میں
 (سیف الدین سیف۔ فلم "ثریا بھوپالی")

ہمارے معاشرے میں طبقاتی نظام بہت طاقتور ہے۔ ذات پات، اونچ نیچ، امیر غریب کی تفریق سے پیچھا چھڑانا آج تک ممکن نہ ہوا۔ محل میں رہنے والے اور کنیا میں رہنے والی کے پیار کے درمیان اونچ نیچ، بلندی و پستی کی دیواریں حائل ہو جاتی ہیں۔ اس کشمکش اور طبقاتی تضاد سے پیدا ہونے والی دوری کو قاتل شغفائی کے گیت میں دیکھیے۔

ندی کنارے بگیا جھومے سا جن تجھ سے دور ہوں میں
 تاک میں بیٹھا ہے جگ سارا ملنے سے مجبور ہوں میں
 تو بگیاں کا رہنے والا
 پھولوں کی آغوش کا پالا
 میں کانٹوں پر سونے والی
 تیری یاد میں رونے والی
 میرا دکھیا من کہتا ہے زخموں سے بھر پور ہوں میں
 نندی کنارے بگیا جھومے سا جن تجھ سے دور ہوں میں
 بگیا میں اک محل ہے تیرا
 کنیا میں ہے اپنا ڈیرا
 تو پھولوں کی تیج پہ سوائے
 برہن خون کے آنسو روئے

تیرا میرا ساتھ بھی ہو، تو خود سر، مجبور ہوں میں
ندی کنارے لگیا جھومے سا جن تجھ سے دور ہوں میں 8

یہ گیت دیکھے

مجھے پیٹ کا باں کوئی پھل نہ ملا مرے جی کو یہ آگ جلا سی گئی
مجھے عیش یہاں کوئی پل نہ ملا مرے تن کو آگ لگا سی گئی

(عظمت اللہ)

سعید گیلانی کا معروف فلمی گیت بھی سماعت کیجئے۔

سونانہ، چاندی نہ کوئی محل، جان من تجھ کو میں دے سکوں گا
پھر بھی یہ وعدہ ہے تجھ سے تو جو کرے پیار مجھ سے چھوٹا سا گھر تجھ کو دوں گا
سکھ دکھ کا ساتھی بنوں گا۔

(سعید گیلانی۔ فلم "بندش")

رسم و رواج کی طرح کھیل اور تفریحی مشغلے بھی مختلف ممالک کی ثقافت کی نمائندگی کرتے ہیں۔
جیسے پاکستان میں کبڈی، پہلوانی کشتی، پٹنگ بازی، بیئر بازی، گلی ڈنڈا وغیرہ۔ یہ تمام تفریحی مشغلے
لڑکوں میں مقبول تھے تو لڑکیوں میں گڈے لڑیوں سے کھیلنا، ان کا بیاہ رچانا مرغوب کھیل رہا ہے۔
بچپن کے یہ کھیل تماشے جوانی کی خوبصورت یاد بن جاتے ہیں۔
اس کا ذکر عظمت اللہ نے اپنے گیت میں یوں کیا ہے۔

وہ تمہاری گڑیا کی شادیاں وہ مرا برات کا انتظام
مرا باجہ ٹین کی سیٹیاں بڑا شور و غل بڑی دھوم دھام
تمہیں یاد ہو کہ نہ یاد ہو

مرا بن کے قاضی وہ بیٹھنا کہ بیان اس کا فضول ہے
مرا پوچھنا وہ کڑک کے کیا میاں گڈے گڑیا قبول ہے

تمہیں یاد ہو کہ نایاد ہو
(عظمت اللہ فلم "تمہیں یاد ہو کہ نایاد ہو")

ہمارے مذہب نے عورتوں کو نامحرم سے پردے کا حکم دیا ہے، اور یہی پردہ گھونگھٹ کی شکل میں ہماری ثقافت کا مظہر بن گیا۔

یہ شرم و حیا، یہ سولہ سنگار، یہ چوڑی اٹن، یہ گھونگھٹ، یہ پٹو، یہ آنچل، یہ ننگن، پائل بندیا۔ جس کے بغیر ہمارے سماج میں عورت کا تصور ادھورا ہے، اور گیتوں کے لیے تو یہ خاص تلازمے رہے ہیں۔

ادا جعفری کا گیت ملاحظہ کریں۔

گھونگھٹ میں گھنیری رات لیے
آنچل میں بھری برسات لیے

سپنوں سے بوجھل بوجھل

دونین مکمل

کچھ گھبرائے، کچھ شرمائے
کچھ شرمائے، کچھ شرمائے
کچھ الجھی سلجھی آشنائیں
کچھ الجھی سلجھی آشنائیں

9 دونین مکمل

نینوں سے اوجھل اوجھل

ایک فلمی گیت بھی دیکھیے۔

گھور اندھیر اساجن میرا رستہ بھول نہ جائے

ڈوب گیا سورج تو میں نے آس کے دیپ جلائے

پھر بھی تم نہ آئے

نینوں میں تم نے میرے کا جل لگایا تھا

کا جل وہ اب تک ساجن ڈھلکا نہیں ہے

سر پہ تمہیں نے میرے آنچل اوڑھا یا تھا

آنچل وہ اب تک سر سے ڈھلکا نہیں ہے۔

(تسلیم فاضلی۔ فلم پیار ہی پیار)"

ہمارے سماج میں خاندان کو ایک اکائی کی حیثیت حاصل ہے اور خاندان مختلف رشتوں کا آمیزہ ہوتا ہے۔ ہر رشتے کے احساسات و جذبات اور اندازِ محبت ایک دوسرے سے جدا ہوتے ہیں۔ بے شک ہمارے گیتوں میں محبوب کی محبت کو خاص اہمیت حاصل ہے مگر دیگر رشتوں سے محبت کا اظہار بھی ملتا ہے۔ عورت کے لیے محبوب کے بعد اپنے بچے سے زیادہ جذباتی وابستگی ہوتی ہے۔ بچے سے محبت کا اظہار لوری کہلاتا ہے۔ لوری کے کچھ قدیم بول آج بھی ہماری خواتین کے لبوں پر مچلتے ہیں۔

چندا ناموں دور کے	پوڑے پکائے بور کے
آپ کھاویں تھالی میں	منے کو دیں پیالی میں
پیالی گئی ٹوٹ	منا گیا روٹھ

یہ لوری بھی ملاحظہ ہو۔

اپنی لاڈو کو جھولا جھولاؤں گی رے	اپنی لاڈو کو جھولا جھولاؤں گی رے
جب میری لاڈو پیوں چلے گی	بیروں میں پائل پہناؤں گی رے
اپنی لاڈو کو جھولا جھولاؤں گی رے	

ساون کے آتے ہی درختوں پہ چھولے ڈل جانا اور سکھیوں کے ساتھ مل کے ساون کے گیت گانا کل کی طرح آج بھی مقبول عام ہے۔ یہاں ہی لڑکیاں سینکے والوں کی راہ نکلتی ہیں کہ وہ آکر سینکے لے جائیں جہاں وہ اپنے بہن، بھائی اور بچپن کی سکھیوں کے ساتھ ساون کا لطف اٹھائے۔

خسرو کی طرح میرا جی کے گیتوں میں بھی اس سماجی رویے کا اظہار ملتا ہے۔

آیا بیرون مورارے

پھر ساون من بھاون آیا	آیا مورابیر، آیا بیرون مورارے
پھر ساون من بھاون آیا	پل میں بن لہنتی کو سجایا

ساون آیا ٹوٹا دکھ کا بندھن مورارے

ہسنی بہن بھائی سے مل کر کے اب دکھ دور ہوئے ہیں دل کے

اب تو کوئی سوچ نہیں اب ساون مورارے
 اب سرال بنا ہے میکہ حال ہی اور ہے کچھ ہر دل کا
 لایا سندھیہ ماں جا یا بیرن مورارے 10

حوالہ جات

- 1- قیسر جہاں، مرتبہ، مقدمہ، "اردو کے منتخب گیت" لکھنؤ، اتر پردیش، اردو اکادمی، سن (ندارد)، ص 9
- 2- بسم اللہ نیاز احمد، "اردو گیت"، مکتبہ نیادور، کراچی، 1986ء، ص 29
- 3- اختر اور نیوی، ڈاکٹر، "تنقیدی مقالات"، مرتبہ مرزا ادیب، لاہور، کیڈی، لاہور، 1964ء، ص 282
- 4- نفیس اقبال، "پاکستان میں اردو گیت نگاری"، سنگ میل پبلیکیشنز، لاہور، 2017ء، ص 20
- 5- ایضاً، ص 175
- 6- حفیظ جالندھری، تعارف، نام و ننگ، 1946ء، ص 14
- 7- نفیس اقبال، "پاکستان میں اردو گیت نگاری"، سنگ میل پبلیکیشنز، لاہور، 2017ء، ص 272
- 8- عابد، عابد علی، امیر خسرو، 1962ء کے بہترین مقالے، مرتبہ حلقہ ارباب ذوق، مکتبہ جدید، لاہور، 1963ء، ص 177
- 9- نفیس اقبال، "پاکستان میں اردو گیت نگاری"، سنگ میل پبلیکیشنز، لاہور، 2017ء، ص 264 تا 265
- 10- ادا جعفری، "میں ساز ڈھونڈتی رہی" ص 152
- 11- "کلیات میراجی"، مرتبہ، ڈاکٹر جمیل جاہلی، سنگ میل پبلیکیشنز، لاہور، 1996ء